

REGIONAL NEWS UNIT  
AKASHVANI, GUWAHATI  
0000000000

Date : 24-04-2026

Time : 1205 Hrs

Assamese Midday Bulletin

Headlines

- ১। পশ্চিমবঙ্গ বিধানসভা নিৰ্বাচনৰ প্ৰথম পৰ্যায়ৰ ভোটগ্ৰহণ অন্ত পৰাৰ লগে লগে দ্বিতীয় পৰ্যায়ৰ বাবে প্ৰচাৰ অভিযান তীব্ৰতৰ।
- ২। আজি ৰাষ্ট্ৰীয় পঞ্চায়তীৰাজ দিৱস। উপ-ৰাষ্ট্ৰপতি, প্ৰধানমন্ত্ৰী আৰু কেন্দ্ৰীয় গৃহমন্ত্ৰীৰ দেশবাসীক শুভেচ্ছা।
- ৩। জ্যেষ্ঠ কংগ্ৰেছ নেতা পৰন খেড়াৰ অগ্ৰিম জামিন আবেদন গুৱাহাটী উচ্চ ন্যায়ালয়ৰ নাকচ।

আৰু

- ৪। আই পি এল ক্ৰিকেট প্ৰতিযোগিতাত আজি ৰয়েল ছেলেঞ্জাৰ্ছ বাংগালুৰু, গুজৰাট টাইটানছৰ বিৰুদ্ধে অৱতীৰ্ণ।

০০০০০০০

—পশ্চিমবঙ্গ বিধানসভা নিৰ্বাচনৰ প্ৰথম পৰ্যায়ৰ ভোটগ্ৰহণ অন্ত পৰাৰ লগে লগে দ্বিতীয় পৰ্যায়ৰ বাবে প্ৰচাৰ অভিযান তীব্ৰতৰ হৈ উঠিছে। বিভিন্ন ৰাজনৈতিক দলে তাৰকা প্ৰচাৰকক লৈ ভোটদাতাৰ মন আকৰ্ষণৰ চেষ্টা চলাইছে। জ্যেষ্ঠ বিজেপি নেতা তথা প্ৰধানমন্ত্ৰী নৰেন্দ্ৰ মোদীয়ে আজি দমদমত এখন ৰাজহুৱা সভাত অংশ লৈছে। তেওঁ লগতে বাৰুইপুৰত এটা ৰেলীত ভাগ ল'ব। কেন্দ্ৰীয় গৃহমন্ত্ৰী তথা বিজেপিৰ জ্যেষ্ঠ নেতা অমিত শ্বাহে আজি বিয়লি হিংগলগঞ্জ আৰু ক'ননগৰত প্ৰচাৰ চলাব। তৃণমূল কংগ্ৰেছৰ নেত্ৰী তথা পশ্চিমবঙ্গৰ মুখ্যমন্ত্ৰী মমতা বেনাৰ্জীয়ে ভৱানীপুৰত প্ৰচাৰ চলোৱাৰ লগতে দলৰ সাধাৰণ সচিব অভিষেক বেনাৰ্জীয়ে হাওৰা আৰু দক্ষিণ চৌবিংশ পৰগনাত কেইবাখনো নিৰ্বাচনী সভা তথা ৰোড শ্ব'ত অংশগ্ৰহণ কৰিব। বিজেপিৰ তাৰকা প্ৰচাৰক তথা অসমৰ মুখ্যমন্ত্ৰী ড° হিমন্ত বিশ্ব শৰ্মাই কালি উলুবেৰীয়া দক্ষিণ, হৰিণঘাটা, বনগাঁ, আৰু কমাৰহাটীত দলীয় প্ৰাৰ্থীৰ সমৰ্থনত প্ৰচাৰ চলায়।

ৰাজ্যখনৰ বিধানসভা নিৰ্বাচনৰ প্ৰথম পৰ্যায়ত কালি অভিলেখ ভোটদান হয়। এই পৰ্যায়ত ৯২ দশমিক ৮-৮ শতাংশ ভোটদাতাই ভোটদানৰ অধিকাৰ সাব্যস্ত কৰে।

ইপিনে, তামিলনাডুত কালি এটা পৰ্যায়ত অনুষ্ঠিত বিধানসভা নিৰ্বাচনত ৮৫ দশমিক ১-৫ শতাংশ ভোটদান হয়।

০০০০০০০

আজি ৰাষ্ট্ৰীয় পঞ্চায়তীৰাজ দিৱস। সমগ্ৰ দেশৰ পঞ্চায়তীৰাজ প্ৰতিষ্ঠানসমূহক সাংবিধানিক মৰ্যাদা আৰু আইনী স্বীকৃতি প্ৰদান কৰা ঐতিহাসিক ৭৩ সংখ্যক সংবিধান সংশোধনী আইন কাৰ্যকৰী হোৱাৰ সৈতে সংগতি ৰাখি প্ৰতিবছৰে এই দিৱস পালন কৰা হয়। উপ-ৰাষ্ট্ৰপতি চি পি ৰাধাকৃষ্ণণ, কেন্দ্ৰীয় গৃহ মন্ত্ৰী অমিত শ্বাহকে ধৰি বিভিন্নজনে এই দিৱস উপলক্ষে দেশবাসীলৈ শুভেচ্ছা জনাইছে।

পঞ্চায়তীৰাজ মন্ত্ৰ্যালয়ে আজি নতুন দিল্লীত ৰাষ্ট্ৰীয় পঞ্চায়তীৰাজ দিৱস পালন কৰিব। অনুষ্ঠানত প্ৰধানমন্ত্ৰী নৰেন্দ্ৰ মোদীৰ বাৰ্তা পাঠ কৰা হ'ব বুলি মন্ত্ৰ্যালয়ে জানিবলৈ দিছে। মন্ত্ৰ্যালয়ে লগতে প্ৰধানমন্ত্ৰীৰ বাৰ্তা সমগ্ৰ দেশৰ পঞ্চায়তীৰাজ প্ৰতিষ্ঠান আৰু গ্ৰাম্য স্থানীয় নিকায়সমূহৰ নিৰ্বাচিত প্ৰতিনিধি আৰু বিষয়ববীয়াসকলৰ মাজত প্ৰচাৰ কৰা হ'ব বুলি প্ৰকাশ কৰিছে। নতুন দিল্লীত আয়োজিত ৰাষ্ট্ৰীয় পৰ্যায়ৰ এই অনুষ্ঠান পঞ্চায়তীৰাজ দপ্তৰৰ ৰাজ্য মন্ত্ৰী প্ৰফেছৰ এছ সিং বাঘেল, মন্ত্ৰ্যালয়ৰ সচিব আৰু অন্য জ্যেষ্ঠ বিষয়াসকল উপস্থিত থাকিব। অনুষ্ঠানত পঞ্চায়ত অগ্ৰগতি সূচ্যাংক আৰু মেৰি পঞ্চায়ত মেৰি ধৰোহৰ বিষয়ক তিনিখন গ্ৰন্থ উন্মোচন কৰা হ'ব।

০০০০০০০

নগাঁও জিলা ছেচন ন্যায়াধীশৰ আদালতে আজি অভি-নীল হত্যাকাণ্ডত দোষী সাব্যস্ত ২০ জন অভিযুক্তৰ শাস্তি ঘোষণা কৰিব। ২০১৮ চনৰ ৮ জুনত কাৰ্বি আংলঙৰ ডকমকাত শিশু অপহৰণকাৰীৰ সন্দেহত নীলোৎপল দাস আৰু অভিজিৎ নাথ নামৰ যুৱক দুজনক নৃশংসভাৱে হত্যা কৰাৰ পাছত ৭ বছৰৰো অধিক কাল চলা বিচাৰ প্ৰক্ৰিয়াৰ অন্তত আদালতে যোৱা ২০ এপ্ৰিলত এই গোচৰৰ ৰায় দান কৰি ২০ জনক দোষী সাব্যস্ত কৰাৰ বিপৰীতে ২৫ জন অভিযুক্তক দোষমুক্ত ঘোষণা কৰে। এই হত্যাকাণ্ডৰ সৈতে মুঠ ৪৮ জন অভিযুক্তৰ নাম সাঙোৰ খাইছিল যদিও তিনিজনক আদালতে প্ৰাপ্তবয়স্ক নোহোৱা বুলি ঘোষণা কৰিছিল। ইয়াৰ পাছত ৪৫ জন অভিযুক্তৰ বিৰুদ্ধে নগাঁও জিলা ছেচন ন্যায়াধীশৰ আদালতত গোচৰ চলে। আদালতে এই গোচৰৰ শুনানি প্ৰক্ৰিয়াত ৭১ জন লোকৰ সাক্ষ্য গ্ৰহণ কৰে।

০০০০০০০

নগাঁৱৰ মৰিকলঙত আজি পুৱতি নিশা ডকাইতিৰ কাণ্ড সংঘটিত হয়। আমাৰ নগাঁৱৰ সংবাদদাতাই জনোৱা মতে, মৰিকলঙৰ এগৰাকী চিকিৎসকৰ ঘৰত নিশা ৭-৮ জনীয়া এটা দলে ডকাইতি কাণ্ড সংঘটিত কৰাৰ লগতে চিকিৎসকগৰাকী আৰু তেওঁৰ পত্নীক লোৰ ৰদেৰে আক্ৰমণ কৰে। ওচৰ চুবুৰীয়াই ঘটনাৰ খবৰ পোৱাৰ মাত্ৰেই তেওঁলোকৰ ঘৰলৈ আহি আহত চিকিৎসক আৰু তেওঁৰ পত্নীক নগাঁও চিকিৎসা মহাবিদ্যালয়লৈ লৈ যায় যদিও দুয়োগৰাকীকে উন্নত চিকিৎসাৰ বাবে গুৱাহাটীলৈ প্ৰেৰণ কৰা হয়। ঘটনাৰ খবৰ পাই নগাঁও আৰক্ষী আৰু ফৰেনসিক দলে ঘটনাস্থলীত উপস্থিত হৈ তদন্ত আৰম্ভ কৰে।

০০০০০০০

জ্যেষ্ঠ কংগ্ৰেছ নেতা পৰন খেড়াই গুৱাহাটী উচ্চ ন্যায়ালয়ত দাখিল কৰা অগ্ৰিম জামিন আবেদন আজি আদালতে নাকচ কৰে। উচ্চ ন্যায়ালয়ৰ ন্যায়াধীশ পাৰ্থিৱজ্যোতি শইকীয়াৰ বিচাৰপীঠে কংগ্ৰেছ নেতাগৰাকীক অগ্ৰিম জামিন প্ৰদান কৰিবলৈ অস্বীকাৰ কৰে। উল্লেখযোগ্য যে যোৱা ২১ এপ্ৰিলত অনুষ্ঠিত শুনানিত পৰন খেড়াই হৈ জ্যেষ্ঠ অধিবক্তা অভিষেক মনু সিংভি আৰু কমলনয়ন চৌধুৰীয়ে যুক্তি প্ৰদৰ্শন কৰিছিল। ইয়াৰ বিপৰীতে অসম চৰকাৰৰ মহাধিবক্তা দেৱজিৎ শইকীয়াই পৰন খেড়াই অগ্ৰিম জামিনৰ বিৰোধিতা কৰি যুক্তি দৰ্শাইছিল। আদালতে সকলো যুক্তি শূন্যৰ পাছত পৰন খেড়াই অগ্ৰিম জামিনৰ ৰায় সংৰক্ষিত ৰাখিছিল।

০০০০০০০

চলিত বৰ্ষৰ উচ্চতৰ মাধ্যমিক চূড়ান্ত বৰ্ষৰ পৰীক্ষাৰ ফলাফল অহা ২৮ এপ্ৰিলত ঘোষণা কৰা হ'ব। মুখ্যমন্ত্ৰী ড° হিমন্ত বিশ্ব শৰ্মাই কালি সামাজিক মাধ্যমযোগে এই কথা সদৰি কৰে। যোৱা ১১ ফেব্ৰুৱাৰীৰ পৰা ১৬ মাৰ্চলৈ অনুষ্ঠিত উচ্চতৰ মাধ্যমিক চূড়ান্ত বৰ্ষৰ পৰীক্ষাত এইবাৰ ৩ লাখ ৩০ হাজাৰ ৭৪৪ গৰাকী শিক্ষাৰ্থী অৱতীৰ্ণ হৈছিল। ইয়াৰে কলা শাখাত ২ লাখ ৪৭ হাজাৰ ৮৬৫ গৰাকী, বিজ্ঞান শাখাত ৬১ হাজাৰ ৫৬৮ গৰাকী আৰু বাণিজ্য শাখাত ১৯ হাজাৰ ৮০৬ গৰাকী পৰীক্ষাত অৱতীৰ্ণ হৈছিল।

০০০০০০০

ডিব্ৰুগড়ৰ মদাৰখাটৰ দণ্ডৰপথাৰ গাঁৱৰ জনক বৰুৱা নামৰ এজন যুৱক যোৱা ২০ এপ্ৰিলৰ পৰা নিৰুদ্দেশ হৈ আছে। পৰিয়ালৰ সূত্ৰই জনোৱা মতে এটা মাইক্ৰ'ফাইনেস কোম্পানীত কৰ্মৰত যুৱকজন ডিব্ৰুগড়ৰ কৰ্মস্থলীৰ পৰা চাবুৱালৈ গৈ থকা সময়ত নিৰুদ্দেশ হয়। পৰিয়ালৰ লোকে ইতিমধ্যে ঘোঁৰামৰা উপ-আৰক্ষী চকীত এজাহাৰ দাখিল কৰিছে যদিও বৰ্তমানলৈকে যুৱকজনৰ কোনো শুংসূত্ৰ লাভ কৰা নাই বুলি জানিব পৰা গৈছে।

০০০০০০০

সাংস্কৃতিক মহাসভা, অসমৰ ষষ্ঠ পূৰ্ণাংগ কেন্দ্ৰীয় কাৰ্য নিৰ্বাহক সভাখন কাইলৈ আৰু পৰহিলৈ দুদিনীয়া কাৰ্যসূচীৰে ডিব্ৰুগড়ত অনুষ্ঠিত হ'ব। ডিব্ৰুগড় চৰকাৰী পেঞ্চনৰ ভৱন আৰু সাহিত্যৰথী লক্ষ্মীনাথ বেজবৰুৱা ভৱনত হ'বলগীয়া এই সভাত ৰাজ্যখনৰ বিভিন্ন প্ৰান্তৰ শতাধিক বিষয়ববীয়া আৰু সদস্য উপস্থিত থাকিব। উল্লেখযোগ্য যে ৰাজ্যৰ থলুৱা কলা-সাংস্কৃতিৰ সৰ্বাংগীন উন্নয়নৰ লগতে অসমৰ থলুৱা লোকসকলৰ মাজত সমন্বয়ৰ সেতু গঢ়িবলৈ এখন সমুহীয়া সাংস্কৃতিক মঞ্চ স্থাপনৰ বাবে গঢ় লৈ উঠা সাংস্কৃতিক মহাসভাৰ এই কাৰ্যনিৰ্বাহক সভাত বিভিন্ন কাৰ্যসূচী গ্ৰহণ কৰা হ'ব।

0000000

ডিমাহাচাও আৰক্ষীয়ে মাদকদ্রব্য বিৰোধী অভিযান চলাই কালি হাৰাংগাজাওৰ ৰাষ্ট্ৰীয় ঘাইপথত এখন বাহনৰ পৰা বুজন পৰিমাণৰ কফচিৰাপ জব্দ কৰে। আৰক্ষীয়ে বিশেষ সূত্ৰৰ পৰা লাভ কৰা তথ্যৰ ভিত্তিত গুৱাহাটীৰ পৰা আগবতলা অভিমুখে গৈ থকা এখন চাৰিচকীয়া বাহনত তালাচী চলাই এহেজাৰ তিনিশৰো অধিক ক'ডেইন ফছফেট থকা কফচিৰাপ জব্দ কৰে। ঘটনা সংক্ৰান্তত আৰক্ষীয়ে দুজন লোকক আটক কৰি জেৰা অব্যাহত ৰাখিছে।

0000000

আকাশবাণী গুৱাহাটীৰ বাতৰি বিভাগৰ দৃষ্টিপাত অনুষ্ঠানত কইলৈ নিশা ৮ বাজি ২ মিনিটত শিক্ষার্থীৰ জীৱনত সহ-পাঠ্যক্রমৰ গুৰুত্ব শীৰ্ষক এটি আলোচনা প্ৰচাৰ কৰা হ'ব। আলোচনাত ভাগ ল'ব জ্যেষ্ঠ শিক্ষক, অভিনেতা, নাট্যকাৰ তথা পৰিচালক অসীম কৃষ্ণ বৰুৱাই। অনুষ্ঠানটিৰ আঁত ধৰিব জিৰ্ণী ৰাণী ডেকা আৰু পৰীক্ষিতা দিহিঙ্গীয়াই। অনুষ্ঠানটিৰ প্ৰয়োজনা আকাশবাণী গুৱাহাটীৰ বাতৰি বিভাগৰ।

00000000

মাজুলী জিলা কৃষি বিভাগৰ অধীনৰ কৃষি প্ৰযুক্তি ব্যৱস্থাপনা সংস্থাৰ উদ্যোগত গড়মূৰ কৃষি চক্ৰৰ অন্তৰ্গত কৰটিপাৰ গাঁও পঞ্চায়ত আৰু চিলাকলা গাঁও পঞ্চায়তত কালি জৈৱিক আৰু সেউজ সাৰৰ প্ৰয়োগ সন্দৰ্ভত এখন সভা অনুষ্ঠিত হয়। সভাত কৃষি বিভাগৰ বিষয়া-কৰ্মচাৰীসকলে কৃষক ৰাইজক জৈৱিক আৰু সেউজ সাৰৰ উপকাৰিতা তথা প্ৰয়োগৰ নিয়মাৱলীৰ বিষয়ে অৱগত কৰে।

0000000

আই পি এল ক্ৰিকেট প্ৰতিযোগিতাত আজি বাংগালুৰুৰ এম চিন্‌স্বামী ষ্টেডিয়ামত হ'বলগীয়া এখন খেলত ৰয়েল ছেলেঞ্জাৰ্ছ বাংগালুৰু, গুজৰাট টাইটানছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে সাত বজাত আৰম্ভ হ'ব।

প্ৰতিযোগিতাত যোৱা নিশা মুম্বাইৰ ৰাংখেড়ে ষ্টেডিয়ামত অনুষ্ঠিত এখন খেলত চেন্নাই ছুপাৰ কিংছে মুম্বাই ইণ্ডিয়ানছক ১০৩ ৰানত পৰাস্ত কৰে।

00000000

সমাপ্ত